

வணக்கம்
ஆகாஷ்வாணி-புதுச்சேரி
மாநிலச் செய்திகள்
வாசிப்பவர் : மலர்விழி

27.06.2025 - வெள்ளிக்கிழமை

மாலை 6.10 மணி

தலைப்புச் செய்திகள்

- நாட்டின் நீடித்த வளர்ச்சிக்கு, துடிப்பான சிறு – குறு மற்றும் நடுத்தர தொழில் துறை அவசியம் என்று, குடியரசு தலைவர் திருமதி. திரவுபதி முர்மு கூறியுள்ளார்.
- உலகப் புகழ்பெற்ற பூரி ஜகன்நாதர் ரத யாத்திரை இன்று தொடங்கி இருப்பதை ஒட்டி, பிரதமர் திரு. நரேந்திர மோடி, நாட்டு மக்களுக்கு வாழ்த்துத் தெரிவித்துள்ளார்.
- 1975ஆம் ஆண்டின் அவசரநிலை பிரகடனம், நாடு மற்றும் சமூகத்தின் மனோதிடத்தை குலைக்கும் நோக்கம் கொண்டது என்று வெளியுறவுத் துறை அமைச்சர் டாக்டர் ஜெய்சங்கர் கூறியுள்ளார்.
- ஊடகங்களும், மாணவர்களும் ஒன்று சேர்ந்தால், சமுதாயத்தில் மிகப் பெரிய மாற்றங்களை கொண்டுவர முடியும் என்று, புதுச்சேரி துணைநிலை ஆளுநர் திரு. கைலாஷ்நாதன் கூறியுள்ளார்.

முர்மு-1 (5)

நாட்டின் நீடித்த வளர்ச்சிக்கு, துடிப்பான சிறு – குறு மற்றும் நடுத்தர தொழில் துறை அவசியம் என்று, குடியரசு தலைவர் திருமதி. திரவுபதி முர்மு கூறியுள்ளார். சர்வதேச சிறு – குறு மற்றும் நடுத்தர தொழில் துறை தினமான இன்று, புதுடெல்லியில் நடைபெற்ற நிகழ்ச்சியில் பேசுகையில், அவர் இவ்வாறு கூறினார்.

முர்மு - 2 (11)

நாட்டின் மொத்த உள்நாட்டு உற்பத்தியில், சிறு - குறு மற்றும் நடுத்தர தொழில் துறையின் பங்களிப்பு 36 சதவிகிதமாகவும், ஏற்றுமதியில் இத்துறையினரின் பங்களிப்பு 45 சதவிகிதமாகவும் உள்ளதாக குடியரசுத் தலைவர் தெரிவித்தார். கிராமப்புற மற்றும் பின்தங்கிய பகுதிகளில், புதிய வேலைவாய்ப்புகளை உருவாக்கி, அனைவரையும் உள்ளடக்கிய வளர்ச்சிக்கு வழிகோலும் துறையாகவும், அடித்தட்டு நிலையில், புதுமைப் படைப்புகளை ஊக்குவிக்கும் துறையாகவும், சிறு - குறு மற்றும் நடுத்தர தொழில் துறை திகழ்வதாக அவர் கூறினார். உலக அளவிலும் இத்துறையின் முக்கியத்துவம் அதிகமாக உள்ளதை கருத்தில் கொண்டே, ஐ.நா மன்றம், ஜூன் 27ஆம் தேதியை, சர்வதேச சிறு - குறு மற்றும் நடுத்தர தொழில் துறை தினமாக அறிவித்து இருப்பதாக குடியரசுத் தலைவர் மேலும் குறிப்பிட்டார்.

த யாத்திரை (15)

உலகப் புகழ்பெற்ற பூரி ஜகந்நாதர் ரத யாத்திரை இன்று தொடங்கி இருப்பதை ஒட்டி, பிரதமர் திரு. நரேந்திர மோடி, நாட்டு மக்களுக்கு வாழ்த்துத் தெரிவித்துள்ளார். நம்பிக்கை மற்றும் பக்தியின் புனித திருநாளான இவ்விழா, அனைவருக்கும் நல்ல ஆரோக்கியம், நல்ல எதிர்காலம் மற்றும் வளத்தை கொண்டு வந்து சேர்க்கட்டும் என சமூக ஊடகத்தில் வெளியிட்டுள்ள பதிவில் அவர் கூறியுள்ளார். இதற்கிடையே ஒடிசா மாநிலம் பூரியில் இன்று தொடங்கிய ரத யாத்திரையில், பல்வேறு மாநிலங்கள் மற்றும் வெளி நாடுகளில் இருந்து, லட்சக் கணக்கிலான பக்தர்கள் பங்கேற்றுள்ளனர். ஜகந்நாதர் ரத யாத்திரையை ஒட்டி, ஒடிசா காவல் துறையும், பூரி மாவட்ட நிர்வாகமும் இணைந்து விரிவான பாதுகாப்பு ஏற்பாடுகளை செய்துள்ளன.

குஜராத் மாநிலம் அகமதாபாத்திலும், ஜகந்நாதர் ரத யாத்திரை இன்று நடைபெறுகிறது. அம்மாநில முதலமைச்சர் திரு. பூபேந்திர படேல்

இன்று காலை ரத யாத்திரையை தொடக்கி வைத்தார். மத்திய உள்துறை அமைச்சர் திரு. அமித் ஷா இன்று அதிகாலை, மங்கல ஆரத்தி செய்து ஜகந்நாதரை வழிபட்டார்.

நிர்மலா (6)

மத்திய நிதியமைச்சர் திருமதி. நிர்மலா சீதாராமன் இன்று, புதுடெல்லியில், பொதுத் துறை வங்கிகளின் செயல்பாடுகள் குறித்து மறு ஆய்வுக்கூட்டம் நடத்தினார். நிதித்துறை இணையமைச்சர் திரு. பங்கஜ் சவுத்ரி, நிதிச் சேவைகள் துறைச் செயலர் திரு. நாகராஜ், மற்றும், அனைத்து பொதுத்துறை வங்கிகளின் மேலாண் இயக்குநர்கள் இக்கூட்டத்தில் கலந்து கொண்டனர்.

ஜெய்சங்கர் அவசரநிலை (11)

1975ஆம் ஆண்டு அப்போதைய அரசு அறிவித்த அவசரநிலை பிரகடனம், நாடு மற்றும் சமூகத்தின் மனோதிடத்தை குலைக்கும் நோக்கம் கொண்டது என்று வெளியுறவுத் துறை அமைச்சர் டாக்டர் ஜெய்சங்கர் கூறியுள்ளார். அவசர நிலை பிரகடனத்தின் 50ஆம் ஆண்டை ஒட்டி, புதுடெல்லியில் இன்று நடைபெற்ற நிகழ்ச்சியில் அவர் பேசுகையில், சுதந்திரம் எப்போதும் நீடிக்கும் என மக்கள் எண்ணிவிடக் கூடாது என்பதே எமர்ஜென்சி கற்றுத் தந்த பாடம் என்றார். இரண்டாண்டு அவசரநிலை காலத்தில், அரசியல் சாசனம் 5 முறை திருத்தப்பட்டு, 48 அவசர சட்டங்கள் பிறப்பிக்கப் பட்டதாகவும், ஒரு குடும்பம், நாட்டைவிட பெரிதாக தன்னை எண்ணிக் கொண்டால் என்னவாகும் என்பதற்கு அவசர நிலைதான் உதாரணம் என்றும், டாக்டர் ஜெய்சங்கர் குறிப்பிட்டார்.

சர்க்கரை உற்பத்தி (10)

2026ஆம் ஆண்டு கரும்பு அறவைப் பருவத்தில், நாட்டின் மொத்த சர்க்கரை உற்பத்தி, 36 மில்லியன் டன்னாக, 15 சதவிகிதம் அதிகரிக்கும் என எதிர்பார்க்கப் படுகிறது. இது குறித்து, கடன் தீர்ப்புத் திறன் மதிப்பீட்டு நிறுவனம் ஒன்றினால் வெளியிடப் பட்டுள்ள அறிக்கையில், இவ்வாண்டு சராசரிக்கு அதிகமான பருவமழையினால், குறிப்பாக மகாராஷ்டிரா, கர்நாடகா உள்ளிட்ட மாநிலங்களில், ஏக்கர் வாரியான கரும்பு மகசூல் அதிகரிக்கும் என்றும், தெரிவிக்கப் பட்டுள்ளது. இதனால் உள்நாட்டு சந்தையில், போதிய அளவில் சர்க்கரை கிடைக்கவும், எத்தனால் உற்பத்தி அதிகரிக்கவும், அரசின் கொள்கைகள் சாதகமாக அமையும் பட்சத்தில், சர்க்கரை ஏற்றுமதி மீண்டும் தொடங்கவும், ஏதுவாகும் என அறிக்கையில் குறிப்பிடப் பட்டுள்ளது.

சுகம்ய பாபுத் (7)

மாற்றுத் திறனாளிகள் மற்றும் மூத்த குடிமக்கள் தங்களுக்கான அரசின் சேவைகள் மற்றும் உதவிகளை எளிதில் பெற ஏதுவாக சுகம்ய பாரத் செயலியில், செயற்கை நுண்ணறிவு அடிப்படையிலான புதிய வசதிகள் சேர்க்கப் பட்டுள்ளன. மத்திய சமூக நீதி அமைச்சகத்தால் கடந்த 2021ஆம் ஆண்டில் கொண்டு வரப்பட்ட இந்த செயலி மூலம், இதுவரை சுமார் மூவாயிரம் புகார்கள் பெறப்பட்டு, இதில் 2 ஆயிரத்துக்கும் மேற்பட்ட புகார்களுக்கு வெற்றிகரமாக தீர்வு காணப் பட்டுள்ளதும் குறிப்பிடத் தக்கது.

ரயில் கட்டணம் (8)

ரயில் கட்டணங்கள், மக்களை பாதிக்காத வகையில் படிப்படியாக உயர்த்தப்படும் என்று ரயில்வே துறை இணையமைச்சர் திரு. சோமண்ணா தெரிவித்துள்ளார். இன்று காஞ்சிபுரத்தில் செய்தியாளர்களிடம் பேசிய அவர், பரந்தூர் விமான நிலையப் பகுதியில், ரயில் நிலையம் அமைக்கும் உத்தேசம் பரிசீலனையில் இருப்பதாகவும் கூறினார். தொடர்ந்து காஞ்சி காமாட்சி அம்மன் கோவில் மற்றும் ஏகாம்பரநாதர் கோவிலில், அமைச்சர் திரு. சோமண்ணா தரிசனம் செய்தார். இன்று ஸ்ரீபெரும்புதூர் பள்ளி ஒன்றில், அவசரநிலை பிரகடனத்தின் 50ஆம் ஆண்டு நிகழ்ச்சியில் அவர் கலந்து கொள்கிறார்.

துளிரும் விஞ்ஞானிகள் -1 (8)

ஜனநாயகத்தின் 4ஆவது தூணாகத் திகழும் ஊடகங்களும், சமுதாய மாற்றத்தின் விதைகளாகத் திகழும் மாணவர்களும் ஒன்று சேர்ந்தால், மிகப் பெரிய மாற்றங்களை கொண்டுவர முடியும் என்று, புதுச்சேரி துணைநிலை ஆளுநர் திரு. கைலாஷ்நாதன் கூறியுள்ளார். துளிரும் விஞ்ஞானிகள் – பூமியை பாதுகாப்போம் என்ற தலைப்பில், பள்ளி மாணவர்களின் பங்கேற்புடன், தனியார் தொலைக்காட்சி சார்பில், இன்று, புதுச்சேரியில் நடைபெற்ற அறிவியல் திருவிழாவை தொடக்கி வைத்துப் பேசுகையில் அவர் இவ்வாறு கூறினார்.

துளிரும் விஞ்ஞானிகள் -2 (15)

பருவநிலை மாற்றம், பல்லுயிர்ச் சூழலின் சீர்கேடு போன்ற சவால்களை சமாளிப்பதில் இளைஞர்களின் பங்கு மிக முக்கியமானது என்றும், இயற்கை வளங்களின் குறைவான பயன்பாடு, மறு பயன்பாடு மற்றும் மறு சுழற்சிப் பயன்பாடு மூலமாகவே, எதிர்காலத் தலைமுறைக்கு, ஆரோக்கியமான உலகை நாம் விட்டுச் செல்ல முடியும் என்றும், துணைநிலை ஆளுநர் திரு. கைலாஷ்நாதன் கூறினார். இன்றைய

கண்காட்சியில் பங்கேற்கும் மாணவர்கள், எதிர்காலத்தில் பசுமை விஞ்ஞானிகளாக, சுற்றுச்சூழல் பாதுகாவல் வல்லுநர்களாக மேம்பட வேண்டும் என்பதே தமது விருப்பம் என்றும் அவர் குறிப்பிட்டார்.

பூமியை பாதுகாப்பதன் மூலம், மனித குலத்தை பாதுகாப்பதற்கான முயற்சிகளின் மற்றொரு பகுதியாகவே தாயின் பெயரில் ஒரு மரம் இயக்கத்தை பிரதமர் திரு. நரேந்திர மோடி கொண்டு வந்து இருப்பதாகவும், இந்த தொலைநோக்குத் திட்டத்தின் கீழ், ஒவ்வொருவரும், குறைந்தபட்சம் ஒரு மரம் நட்டுப் பராமரித்தல் அவசியம் என்றும் துணைநிலை ஆளுநர் வலியுறுத்தினார்.

ரங்கசாமி மருத்துவமனை (8)

புதுச்சேரி ராஜீவ் காந்தி அரசு பெண்கள் மற்றும் குழந்தைகள் மருத்துவமனையில், புதிதாக நிறுவப்பட்டுள்ள, ஒருங்கிணைந்த தானியங்கி உயிர் வேதியியல் பகுப்பாய்வு கருவியை இன்று முதலமைச்சர் திரு. ரங்கசாமி தொடக்கி வைத்தார். இது அல்லாது தானியங்கி HBA-1C பகுப்பாய்வு கருவி மற்றும் 3 அல்ட்ரா சவுண்டு ஸ்கேன் கருவிகளின் பயன்பாட்டையும் முதலமைச்சர் தொடக்கி வைத்தார். சட்டப் பேரவைத் தலைவர் திரு. ஆர். செல்வம், சட்டமன்ற உறுப்பினர் திரு. கே.எஸ்.பி ரமேஷ் மற்றும் அதிகாரிகள் உடனிருந்தனர்.

சுவணன் குமார் (11)

புதுச்சேரியில், ஆதி திராவிடர் மற்றும் பழங்குடியினர் நலத்துறை அமைச்சர் திரு. சாய் சரவணன் குமார், அமைச்சர் பதவியில் இருந்து ராஜினாமா செய்துள்ளார். கட்சி மேலிடம் உத்தரவிட்டதால், அமைச்சர் பதவியில் இருந்து விலகுவதாக, அவர் இன்று புதுச்சேரியில் செய்தியாளர்களிடம் தெரிவித்தார். ஊசுடு தொகுதியில் இருந்து பிஜேபி சார்பில் சட்டப் பேரவைக்குத் தேர்ந்தெடுக்கப் பட்டவரான திரு. சாய்

சரவணன் குமார், மாநில பிஜேபி தலைவர் பதவிக்கான வேட்பு மனு தாக்கல் நாளை தொடங்கும் நிலையில், அமைச்சர் பதவியை ராஜினாமா செய்துள்ளார். நியமன சட்டமன்ற உறுப்பினர்களான திரு. ராமலிங்கம், திரு. வெங்கடேசன், திரு. அசோக் பாபு ஆகியோரும் பதவியை ராஜினாமா செய்திருப்பதாக தகவல் வெளியாகி உள்ளது.

மேட்டூர் (9)

காவிரி நீர்ப் பிடிப்புப் பகுதிகளில் கனமழை பெய்ததைத் தொடர்ந்து கர்நாடக அணைகளில் இருந்து, விநாடிக்கு 81 ஆயிரம் கனஅடி நீர் திறந்து விடப்படுவதால், மேட்டூர் அணையின் நீர்வரத்து இன்று நண்பகல் நிலவரப்படி, விநாடிக்கு 57 ஆயிரம் கன அடியாக அதிகரித்து உள்ளது. அணையிலிருந்து டெல்டா பகுதி பாசனத்திற்காக, விநாடிக்கு 22 ஆயிரத்து 500 கன அடி நீர் வெளியேற்றப் படுகிறது. அணையின் நீர் மட்டம், 114.33 அடியாக உள்ளது. இதற்கிடையே முல்லைப் பெரியார் அணையின் நீர் மட்டம், 135 அடியை எட்டி இருப்பதால், இந்த அணையிலிருந்து நாளை முதல் உபரி நீர், கேரளத்திற்கு திறந்து விடப்படும் என, தமிழ்நாடு நீர்வளத் துறை தெரிவித்துள்ளது.

வானிலை (11)

மேற்கு திசைக் காற்றின் வேகமாறுபாடு காரணமாக, தமிழகத்திலும், புதுச்சேரி – காரைக்கால் பகுதிகளிலும் அடுத்த மாதம் 3ஆம் தேதி வரை மழை நீடிக்கலாம் என சென்னை வானிலை ஆய்வு மையம் தெரிவித்துள்ளது. இன்றும் – நாளையும், கோவை மாவட்ட மலைப் பகுதிகள் மற்றும் நீலகிரி மாவட்டத்தின் ஓரிரு இடங்களில், கனமழை எதிர் பார்க்கப்படுகிறது. சூறாவளி காற்றுக்கு வாய்ப்பு அதிகம் உள்ள தமிழகத்தின் கடலோரப் பகுதிகள், வங்கக் கடல் பகுதிகள் மற்றும் அரபிக் கடல் பகுதிகளுக்கு மீனவர்கள் செல்ல வேண்டாம் என அறிவுறுத்தப்

பட்டுள்ளனர். இதற்கிடையே கடந்த 24 மணி நேரத்தில், மேற்கு தொடர்ச்சி மலை மாவட்டங்களில், தென்மேற்கு பருவமழை மிக தீவிரமாக இருந்தது. அதிகபட்சமாக கோவை மாவட்டம் சின்னக்கல்லாரில், 12 சென்டிமீட்டர் மழை பதிவாகி உள்ளது.

விளையாட்டு காவல் (5)

2029ஆம் ஆண்டில், காவல் மற்றும் தீயணைப்பு வீரர்களுக்கான உலக விளையாட்டுப் போட்டிகளை நடத்தும் வாய்ப்பை இந்தியா வென்றுள்ளது. அமெரிக்காவின் பெர்மிங்ஹாம் நகரில், சம்பந்தப்பட்ட விளையாட்டு கூட்டமைப்பிடம், இந்திய பிரதிநிதிகள், இதற்கான கோரிக்கையை வலுவாக முன் வைத்து, இந்த வாய்ப்பை வென்றுள்ளன.

பில் எஞ்சின் (10)

பனாரஸ் ரயில் எஞ்சின் உற்பத்தி ஆலையில் தயாரிக்கப் பட்ட, 3 ஆயிரத்து 300 குதிரைத் திறன் சக்தி கொண்ட, 10 டீசல் – எலக்ட்ரிக் ரயில் எஞ்சின்களை, இந்தியா, மொசாம்பிக் நாட்டிற்கு ஏற்றுமதி செய்கிறது. இதில் 2 ரயில் எஞ்சின்கள் ஏற்கனவே மொசாம்பிக் அரசிடம் ஒப்படைக்கப் பட்டு விட்டதாகவும், எஞ்சிய 8 எஞ்சின்கள், இவ்வாண்டு இறுதிக்குள் அனுப்பி வைக்கப்படும் என்றும், ரயில்வே வாரியத்தின் தகவல் – விளம்பரத் துறை செயல் இயக்குநர் திரு. திலீப் குமார், புதுடெல்லியில், ஆகாஷ்வாணி செய்தியாளரிடம் தெரிவித்தார். உயர் தொழில்நுட்பத்துடன் கூடிய இந்த ரயில் எஞ்சின்களில், ஓட்டுநருக்கான பல்வேறு சிறப்பு வசதிகளும் இடம் பெற்றுள்ளதாக அவர் கூறினார்.